

G H A R I L - K B I R

JEKK thares lejn mappa ta' Malta daqsxejn kbira, fuq ir-rih tal-Buskett tara naħa msemija: 'Għar il-Kbir'. Jgħidulha hekk għax hemm fuq tassew li hemm għar kbir, ġewwa ħofra go l-art, li fih sa żmien mhux imbiegħed kienu jgħammru ħafna nies (1).

Dan il-għar ma ssibux kit gie gie għax qiegħed f'ħofra bejn il-hitan tar-raba'. Imma jekk xi ħadd ihobb il-ħwejjeg ta' l-antik (jien ngħid għalija nhobbhom u naħseb li m'iniex waħdi) u jix-tieg jarah għandu jmur il-Buskett, u jitla minn hdejn dik il-men-qa l-kbira li hemm fit-tarf tal-ġnien, għal quddiem dik il-għalqa li fiha miktub fuq bieħha: 'Mixtla tad-Dwieli Amerikani', u jarga' jilwi fuq ix-xellug ma' l-ewwel triq. Jitla t-telgħa sa jsib qatgħa moxa u fuq il-lemin razzett waħdani. Jigbed lejn il-lemin f'nofs il-moxa li għedna, mat-triq tal-karrettuni. Malli, hu u sejer, isib ħajt tar-raba', ffit il-hemm minnu jara bħal borg imwaqqa'. Hemm ma' ġenb il-borg sewwa, ġewwa ħofra jsib Għar il-Kbir.

Għar il-Kbir fil-bidu tiegħu kien tibwiqa taħt l-art li wara nfethet, b'toqolha jew b'xi teħżiza. Maż-żmien in-nies intebħu biha. Għamlu niżla bil-ħaġar għal ġewwa fiha, ballu qiegħha b'torba u mazkan, u għammru fiha għal snin kbar.

Kif tinzel minn ma' ġenb il-borg għal ġe l-ħofra u thares ma' dwarek, tara, dawwara mejt, barra minn fejn inżilt, għadd ta' gherien. Fil-ġholi, fuq l-akbar għar fosthom tliet toqbiet im-rebbgħin, fejn, naħseb, kienu jżommu xi xbieħat tal-qaddisin. Fl-ewwel għar, mal-lemin hemm mal-ħajt għarna żrar u s-saqaf imsewwed donnu b'xi dħaħen. Wara ż-żrar hemm bieħ ta' għar ieħor, jidher kemm kemm il-fuqan tiegħu.

Toħroġ minn dan il-għar u tidħol f'ta' ma' ġenbu, li huwa l-aħjar wieħed. Kien magħluq bil-ħitan tal-ħaġar minn fuq s'isfel (il-lum aktar minn nofshom imwaqqgħin) u mħolli bieħ fih biex jidħlu u joħorġu. Fis-saqaf tiegħu hemm kemm-il marbat zgħir, u f'rokna marbat kbir, donnu biex tirtabat fih xi bhima, u taħtu maxtura. Minn dan tghaddi għal għar ieħor iżjed il-ġewwa, li

(1) Fi żmien il-Konti Ciantar kien hemm 27 familja li bejniethom jagħmlu 117-il ruħ, qishom kollha ragħajja.

fih ukoll kotra ta' mrabat fis-saqaf u mal-ħitan, uħud shaħ, uħud mikšura. F'rokna għadhom jidhru d-daqqiet ta' fies li ta min kien ikabbar il-għar bit-taħfir.

Toħroġ minn dan, tidhol f'għar iehor, imsewwi bil-ħitan mibnija u bl-imrabat fis-saqaf bħal ta' qablu. Ma' dan jinfed għar iehor kbir mudlam għal darba.

Meta titla' fuq, ma' ġenb il-borġ, tara għar iehor żgħir, b'ka-nal maqtugh minn naha ta' ġewwa, minn fejn iġħaddi l-ilma. In-naha l-oħra tal-borġ, imbagħad, għar iehor żgħir, b'erbgħa ħofriet, tnejn kbar u tnejn żgħar, fuq biebu, u kotra ta' taħfir iehor imrebba' u mirqum, minn ġewwa. Itik taħseb li kienet xi knisja tagħhom, u f'dak it-taħfir kienu jitqiegħdu xi xbieħat ta' qad-disin.

Fuq ir-riħ tal-għar daqsxejn ta' misraħ, imdawwar b'ħajt tas-sejjeħ. Hemm naħseb li kienet il-"Pjazza" tagħhom. Hemm in-nies tal-għar kienu joħorġu fis-sajf, għall-arja bierda ta' fil-għaxija.

Dan huwa l-għar kif inhu l-lum. Imma għandna tifsir kif kien dak il-għar bin-nies li jgħammru fih b'kollox miktub fis-sena 1637, jiġifieri ftit fuq tliet mitt sena ilu (2).

Wieħed qassis mela dak iż-żmien kien Malta, u stiednu s-sultan Laskri biex joqgħod ftit miegħu l-Palazz tal-Busket. Kif kienu qegħdin jithaddtu s-sultan u l-qassis fuq x'fiha u ma fihix Malta, is-sultan qallu li hemm fuq għolja qribha kien hemm għemara taht l-art li fiha joqogħdu nies qaddejja tiegħu, u ħajru wkoll biex kieku jmur iżurhom. Il-qassis laqa' l-istedina, u s-sultan bagħat raġel li kien jaf sewwa fejn hu l-għar halli jwassal lill-qassis. Il-qassis kiteb li dak il-għar kienu jgħidulu "Għar il-Kbir", xorta waħda bħal-lum.

Kif il-qassis daħal il-bieb il-kbir, ra l-għar mit-tul u l-wisa' mimli bin-nies, irġiel, nisa, bniet u subien, lebsin bħal bdiewa. Għad li kienu kollha mħawdin flimkien, kull famiija kellha r-rokna tagħha, jew rokna magħmula mill-ħolqien, jew imħaffra min-nies. F'dawn l-irkejjen kellhom merfugħin kollox għalih, il-ħwejjeg ta' l-ikel. Hemm sodda maqtugħa fil-blat, hemm il-ħobż, hemm il-ġbejniet. Naħat oħra kien hemm l-imqawel għall-baqar, għall-ħmir, għall-għanem u għat-tigieg.

(2) Ara t-tifsir shiħ miktub bil-Latin, fil-Malta *Illustrata* faċc. 261.

Kellhom ġarar tal-fuħħar biex iġibu l-ilma minn bjar u sniesel tal-basal u tewm imdendlin mal-hitan. Kellhom il-fran fejn jaħmu l-hobż, biċ-ċmieni biex jitfgħu d-duħħan 'il barra. Id-dawl f'dawn l-għerien kien jidhol minn fethat imkenna, biex għad li jidhol id-dawl, ma jidhlux minnhom ir-riħ u x-xita.

Ma' tul in-nhar l-irġiel kienu johorġu jaħdmu fir-raba' jew jirgħu l-ghanem u n-nisa joqogħdu ġewwa jagħmlu l-ġbejniet jew jaħbzu l-hobż. Billi ma kellhom haatab kienu jagħgnu r-rawt tal-baqar u r-vedus tan-nagħaġ. jagħmluh ftajjar u jnixxfuh fix-xemx biex iqabbdu n-nar u jaħbzu bih (3). Ir-riġiel kienu mġissma u mibruma, u n-nisa m'humieq koroh. Kienu jgħixu għomor twil. Laħam ma kenux jieklu. Hajjithom kienet hobż, ġbejniet, basal, għaġin, frott u ħxejjex misjura.

'Nies', tghidilhom f'qalbek, int u tiela' minn dawk il-għerien eġħmieqa, 'Maltin ta' dari, kemm kienet hienja l-ħajja fqira u haħifa tagħkom! Kemm-il darba qagħadtu f'dan il-misraħ tieklu l-hobż u l-ġbejniet magħmula minnkom! Taraw ix-xemx ħamra ħamra, niezla għal ġewwa l-baħar u thossu l-fewġa bierda ta' fil-għaxija tmellsilkom ħaddejkom. Kemm-il darba għad-dawl ta' qamar qagħadtu f'dan il-misraħ, tithadddtu, tghannu u tithennew b'uliedkom jiżfnu id f'id quddiemkom!

'X'għażla hemm bejna u bejnkomm! Kif tafu kemm batejna. Kemm rajna u kemm smajna. Kemm tifqiegh ta' balal u damdim ta' bombi. Kemm ucuħ sofor, imħaffra, u għajnejn imber-rqa. Kemm djar imġarrfa, kemm nies intertqa, u klieb iqarmcu u frak tal-għadam tagħhom!

'In-nies ta' žmienna rġħiba wisq. U dan hu l-wixx tar-regħba tagħhom.'

L. CUTAJAR.

(3) Xorta waħda bħalma jagħmlu l-fellaħin tal-Palestina. Il-forn tagħhom ikun tat-tafal, għamla ta' lenbija w'ħa 'l isfel. Jiksuha biż-ż'bel niexef minn barra, ituh in-nar, u meta l-forn jishon iq'egħdu l-hobż, għamla ta' ftajjar, fuq il-qiegh tiegħu minn ġewwa. Iż-żibel tal-baqar u nagħaġ hu u jinħaraq ftit jew xejn jagħmel duħħan u riħa.